

باہر لاتا ہے... وہ مچھلی کوئی اور ہوتی ہے... تو نظارہ بھی کوئی اور ہوتا ہے، بدلتا ہے سائیں
آنکھ جھپکنے سے بدلتا ہے..“

جعفر کی آبی منطق نے اسے چیزوں کو... انہی تغیرات، انہی موسموں اور انہی
عناصر کو جنہیں ہزاروں بار دیکھا جا چکا ہوتا ہے ایک سرسری اور اچنبھے میں ڈال دینے والی
نگاہ سے روشناس کیا.. جیسے ندی کا پانی سداوی نہیں رہتا جس پر آپ نظریں جمائے اسے
دیکھتے ہیں، بدلتا رہتا ہے.. وہ پانی جن پر آپ کی نگاہ ہے بہہ جاتے ہیں اور نئے پانی آ جاتے
ہیں.. اور منظر بدل جاتا ہے.. جیسے ہر محبت پہلی سی نہیں ہوتی، جیسے ہر نوزائیدہ بچے کے کھیلنے
کا انداز مختلف ہوتا ہے... ایسے ہی سندھ سائیں کے پانیوں اور کناروں کے نظارے حیاتی بھر
اپنے آپ کو نہیں دوہراتے.. صرف وہ پرندہ جواب مور کی جون میں تھا اپنے آپ کو دوہراتا
بولتا تھا..

”اماں... ادھر جو سامنے کناروں پر بیلا گزرتا ہے.. سرکنڈوں اور کانٹی کے زرد اور
نیم ہریا ول کے گھٹے بوٹوں کا.. تو اس میں سے کچھ بولتا ہے.. تم سنتے ہو؟“
”ادھر کیا بولے گا سائیں.. کچھ بولے گا تو پانی میں سے بولے گا.. ادھر تو سنسان
ہے۔“

”پانی میں سے کیا بول سکتا ہے؟“

”باغوں بلا سائیں..“

”کیا؟“

”پانی کی بلا ہوتی ہے سائیں.. وہ کبھی کبھی حیاتی میں دو چار بار ہی بولتی سنائی دیتی
ہے.. وہ بولے تو ہم کشتی کو پھیر کر واپس چلے جاتے ہیں... جو سندھ سائیں کے سفر سے
واپس نہیں لوٹتے ہم جان جاتے ہیں کہ باغوں بلا کے بولنے پر بھی وہ مچھلی اور مرغابی کے چاؤ
میں اندھے ہو کر کشتی کو کھیتے رہے اور پھر بلانے انہیں نگل لیا...“
”تو تم نے کچھ نہیں سنا... کسی پرندے کو... کسی.. مور کو؟“

”مور کو؟... وہ نمنا ادھر پانیوں کے آس پاس کہاں سے آئے گا سائیں.. ادھر
چولستان میں جھنکار تا پھر تا ہے... میں نے تو آج تک اس کا نظارہ بھی نہیں کیا۔“
شاید وہ صرف اس کے تن بدن میں کوکتا تھا.. اسے اور کوئی نہیں سن سکتا تھا..

سرور کشتی کے پچھلے حصے میں منہ کھولے سو رہا تھا اور دریائی کھیاں اس کے سیاہ چہرے پر جھنڈا رہی تھیں۔ کچھنی اس کے نیند میں ٹھہرے ہوئے جیسے ٹیک لگائے بیٹھی تھی اور اس کی لاشقی آنکھوں میں کسی ایسی پیاس کے قصبے تھے جس نے ہزاروں برس پہلے اس کے دروازہ بدن کو خشک کر دیا تھا لیکن اس نے وہ منہ نہیں کھولی تھی جس میں کنگ کے چند دانے تھے۔

صرف فہیم کشتی پر نہ تھا۔

اس نے آج سویرے جب کہ اس کی آنکھوں میں ابھی تک انڈس کوئین تیرتی تھی۔ تاریکی میں غیر مرئی رینگ کے سہارے کھڑی ویاگل خانہ اپنی غلامی آنکھیں جھپکاتی تھی فہیم نے آج سویرے اس کے لیے دیسی انڈے فرائی کیے تھے ڈیرے کی کسی نیم پخت بیکری کی ڈبل روٹی کے سلائس توڑے پر سینکے تھے اور کسی نا آسودہ بھینس کے مکھن کو ان پر لگا کر اسے ایک صاحبوں ایسا ناشتہ مہیا کیا تھا اور پھر پوچھا تھا ”سائیں رات کے کھانے میں کیا لو گے؟“

”کچھ بھی۔۔“ اس نے کہا تھا ”دال چاول۔۔ روٹی۔۔ اچار کے ساتھ۔۔ کچھ بھی“
 ”نہ سائیں۔۔“ فہیم آزر رہا ہو گیا ”یہ سب کچھ تو بے عقل مہانے بھی کھلا سکتے تھے۔۔ میں جو اپنے ہیڈ ماسٹر کو ناراض کر کے آیا ہوں تو اس لیے تو نہیں آیا ہوں کہ آپ دال چاول اور روٹی کھائیں۔۔“ یہ اس کی انا کا مسئلہ بھائی دیتا تھا ”نہ سائیں۔۔ میں تو آپ کے لیے آج رات مرغی بھونوں گا اگر اللہ چاہے۔۔ اور مرغی میں ابھی لاتا ہوں۔۔“
 ”مکدھر سے؟“

”سندھ ساگر کے کنارے ادھر سے تو بے آباد لگتے ہیں لیکن آباد تو ہیں ناں سائیں۔۔ تو کسی گاؤں میں جاتا ہوں اور آپ کے لیے مرغی لاتا ہوں۔۔“
 اس سے پیشتر کہ وہ اسے بتاتا کہ وہ مرغی کا اتنا شوقین نہیں ہے فہیم نے اپنے آپ کو کپڑوں کی قید سے آزاد کیا انہیں سمیٹ کر سر پر رکھا اور پھر اپنی محبوب بیوب کو آغوش میں لے کر سندھ میں کود گیا۔
 چنانچہ فہیم کشتی پر نہیں تھا۔

جب سے وہ غازی گھاٹ سے چلے تھے۔۔ کشتی نے کنارے کو چھوڑا تھا۔۔ وہ سندھ ساگر میں تنہا مسافر تھے۔۔ اس کے پانیوں پر اکیلے پکھیر دتے جو تیرتے تھے۔۔ وہ اپنی تنہائی کے

اس قدر عادی ہو چکے تھے کہ انہیں گمان بھی نہیں ہو سکتا تھا کہ ان کے سوا اس دریا کی ملکیت کسی اور کی بھی ہو سکتی ہے۔

انہیں ایک دھچکا سا لگا جب انہوں نے پہلی بار کسی اور کو دیکھا۔

دوباد بانی کشتیاں دکھائی دیں۔

وہ ان سے بہت فاصلے پر تھیں ایک ویران پٹی کے دوسری جانب دریا کی تیز بہاؤ والی شاخ جو چوڑے اور دھوپ میں چمکتے پاٹ کی تھی اس میں وہ مختصر سائز کی بچوں کی سی جوہڑ میں تیرتی کھلونا کشتیوں کی مانند تیرتی جاتی تھیں اور ان کی رفتار ایسی تھی کہ دھوپ سے روشن پانیوں پر تیزی سے پھسلتی ہوئی لگ رہی تھیں۔ ان کا رخ غازی گھاٹ کی جانب تھا۔ ان میں سے ایک جس کا بادبان سفید رنگ کا تھا وہ ایک بے چین پتنگ کی طرح ہوا سے پھولتی ہوئی پانی سے اٹھنے کو لگتی تھی اور دوسری سیاہ بادبان والی تھی۔ ایک چوگاڑ نظر آتی تھی جو سطح آب پر تیرتی چلی جا رہی تھی۔

”یہ بھی تمہارے قبیلے کی کشتیاں ہیں؟“

”نہیں سائیں۔۔“ جعفر نے ذرا آگے ہو کر سندھ میں تھوکا ”یہ تو کہینے لوگ ہیں۔۔ کاروباری لوگ ہیں۔۔ یہ تو دریا میں نکلتے ہیں تو مچھلی اور پرندوں کی برہادی کر دیتے ہیں۔۔ پکڑ کر شہر لے جاتے ہیں اور پیسہ بناتے ہیں۔۔ رہتے کہیں اور ہیں زمین کے باسی ہیں اور سندھ میں صرف لالچ لے کر اترتے ہیں۔۔ ہماری طرح پانی کا پونگ نہیں ہیں یہ تو پانی کو بچ کھانے والے ہیں۔۔ بے اعتبارے ہیں۔“

”رزق کے لیے تو سب لوگ کوشش کرتے ہیں مااں۔۔“

”نہ سائیں۔۔ اپنے پیٹ کے لیے کریں تو جائز ہے۔۔ پر یہ دوسروں کے پیٹ کے لیے سندھ کو اجاڑتے ہیں۔۔ اللہ سائیں نے سندھ سائیں کے اندر اتنا رزق پیدا کیا ہے کہ روز قیامت تک اس میں کمی نہ آئے۔۔ ہم اور پرند کچھیر اور مچھلی برابر کی زندگیاں کرتے ہیں۔۔ پر یہ باہر والے جو ہیں یہ ان کا گھر نہیں ہے اس لیے ان کو کیا پروا کہ یہ بے شک اجڑ جائے۔۔ مچھلی کم ہو گئی ہے۔۔ سرور نہیں بیخار ہا کل اور سب کچھ بیکار گیا۔ ان کی وجہ سے پرند کچھیر و بھی ہم سے بے اعتبارے ہو گئے ہیں۔۔ میں نڈھا تھا ناں سائیں چھوٹا بچہ تھا تو اپنے باوا کے ساتھ سندھ میں نکلتا تھا۔ ہماری کشتی جب کسی ایسے ٹاپو کے پاس سے گزرتی تھی ناں

جس پر کونجوں اور سرخابوں کا بھیرا ہوتا تھا تو وہ بس ایک بار چونچیں اٹھا کر ہمیں دیکھتے تھے اور پھر اپنے دانہ پانی اور گھاس چٹنے لگتے تھے، بیٹھے رہتے تھے۔ پر اب تو ایسا ہو گیا ہے سائیں کہ وہ بے اعتبار سے ہو گئے ہیں۔۔۔ کشتی کو دور سے دیکھ لیں تو شور مچاتے اڑ جاتے ہیں۔۔۔ مجھے یاد ہے کہ ایک بار میں اپنے باوا کے ساتھ ایک ٹاپو پر اترا تھا اور ہم دونوں دم رو کے پرندوں کے درمیان میں چلتے گئے تھے اور محال ہے کہ ان میں سے ایک بھی پھر پھڑا کر اڑا ہو۔۔۔

دونوں کشتیاں۔۔۔ سفید اور سیاہ بادبان پھر پھڑاتی لکھوں میں او جھل ہو گئیں اور کرفوں سے دھمکی چادر پھر سے خالی ہو گئی۔

”تم لوگ سدا سے سندھ میں ہی رہتے ہو؟“

”ہاں سائیں ہم تو یہ کہتے ہیں کہ ہم سندھ سائیں کے ساتھ ہی پیدا ہوئے تھے۔ اس کی پہلی بوند کے ساتھ۔۔۔ پر کبھی ایسا ہو جاتا ہے شادی بیاہ کے موقع پر کہ ہم یہ بوٹی بہت پی لیتے ہیں تو ہمارا ایک بڑا ہے مہانوں کا۔۔۔ اس کو سب مامن ماسا بولتے ہیں۔۔۔ پتلا چھمک ہے بہت دیر ہے پر ابھی تک جھکا نہیں ہے۔۔۔ وہ کبھی خشکی پر نہیں اتر سائیں ہمیشہ کشتی میں رہتا ہے۔۔۔ تو جب وہ خشکاش اور کالی مرجع والی خاص بوٹی پیتا ہے جو منہ اندھیرے سے جب سویرے کا تارا بھی آسمان پر کھڑا ہوتا ہے گھوٹی جاتی ہے تو وہ کہتا ہے کہ ہم سدا سے سندھ کے باسی نہیں ہیں۔۔۔ اوپر ادھر چوستان کی ریچوں میں کسی زمانے میں کوئی سرسوتی نام کا دریا تھا جس کے کناروں پر ہماری بستیاں تھیں۔۔۔ بوٹی زیادہ پی لیتا ہے ناں مامن ماسا تو ایسی باتیں کرتا ہے۔۔۔ اور پھر وہ کہتا ہے کہ وہ دریا اللہ سائیں کی مرضی سے سوکھ گیا تو ہم لوگ ادھر آ گئے۔۔۔ وہ کہتا ہے۔“

”اگر سندھ سوکھ گیا تو پھر کہاں جاؤ گے؟“

”نہ سائیں یہ تو ہمارا پالمن ہار ہے۔۔۔ ان داتا ہے اور سائیں ہے یہ کیسے سوکھ سکتا ہے۔۔۔ یہ بھی اگر اللہ سائیں کی مرضی سے سوکھ گیا تو پھر ہم بھی سوکھ جائیں گے۔“

برمانی کے آشرم میں اس کے کنج کے اندر جہاں ایک چوبیارہتی تھی ایک سانپ کا بھیرا تھا وہاں کتابوں کے شیف کے نچلے حصے میں ٹھیکریوں، منگے موتیوں، پرانے سکوں اور ٹوٹے ہوئے برتنوں کی ایک بستی بے اعتنائی اور بے خبری کی دھول سے اٹی پڑی تھی۔۔۔ کل سویرے جب تالاب کے گرد بلند ہوتے سرکنڈوں پر ابھی اوس چمکتی تھی اور اس کی

بوندریں پانی میں مپ مپ کرتی گرتی تھیں اور انہی سرکنڈوں کے اندر چڑیوں کا شور بے حساب اور کانوں میں کھلکھلا تھا اور ان کے پاس سے گزرتے ہوئے جب سرکنڈے اس کے بدن کو چھوتے تھے اور ملتے تھے تو اس کی بوندریں زیادہ تیزی سے تالاب میں گرتی تھیں اور سرکنڈوں کی دھاریں تیز تھیں اور اس کے منہ بستہ ہاتھوں پر خراشیں چھوڑتی تھیں..

وہ کمرے میں واپس آیا تو اس نے شیف میں ڈھیر ٹھیکریوں اور مٹکے موتیوں میں اوندھی پڑی مٹی کی کہ اس مورت کو دیکھا جس پر اس کی نظر نہیں گئی تھی.. مٹی کی اس مورتی پر صدیوں یا شاید ہزاروں برسوں کی راکھ اور اس میں سے نمودار ہوتی چونے کی سفیدی تھی جو اس کے نقش و نگار پر جمی ہوئی تھی.. بڑی بڑی نشیلی اور تر چھٹی آنکھیں جو مہر گڑھ کے کھنڈروں سے ملنے والی مورتیوں ایسی تھیں، ستواں مگر قدرے چوڑی ناک، بال نہایت جدید انداز میں گندھے ہوئے اور شانوں تک آئے ہوئے.. اس کی ایک چھاتی قائم تھی اور دوسری اکھڑ چکی تھی.. وہ منہ بھوڑا روکے کنگ پر یسٹ کے قبیلے کی لگتی تھی.. اس کی آنکھیں بے حد زندہ لگتی تھیں.. انہیں بہت دیر تک دیکھنے سے گھبراہٹ سی ہوتی تھی.. وہ بالشت بھر بھی نہ تھی لیکن دیکھنے والے کو اپنے اثر میں لے لیتی تھی.. اسے جس کسی نے بھی بنایا تھا.. مٹی گوندھ کر اسے شکل دی تھی اور پھر آگ میں پکایا تھا بے دھیانی میں نہیں بنایا تھا.. خیال سے اس کے نقش اور چھاتیاں نہیں ابھادیں تھیں، اس کے سامنے وہ تھی ایک ماڈل کے طور پر.. اس نے اسے جیتنے کے لیے اسے بنایا وہ اس کے بس میں نہ آتی تھی تو اسے پوجنے کے لیے اسے شکل دی.. بہر طور یہ مورتی کبھی زندہ تھی..

پکھنی نے اپنا جھگا اٹھایا اور اپنے بچے کے سر کو چھاتی سے لگا لیا..

وہ دونوں ہو بہو تھیں.. مورتی اور پکھنی!

اگرچہ اس کی دونوں چھاتیاں سلامت اور زندہ تھیں.. اور اس نے ان میں سے ایک دھڑکتی اور مدھر چھاتی کو بچے کے منہ میں دیا اور پھر جھگا نیچے کیے بغیر اماں جعفر سے باتیں کرتے.. سیاہ اور سفید بادبانوں والی کشتیوں اور ماسا اور سرسوتی کی باتیں کرتے اپنا جھگا نیچے کیے بغیر خاور کی جانب آنکھ بھر کر دیکھا.. نشیلی اور تر چھٹی آنکھیں جو زندہ تھیں اور انہیں بہت دیر تک دیکھنے سے گھبراہٹ سی محسوس ہوتی تھی.. خاور نے نظریں جھکا لیں.. وہ جھجک گیا.. اس نے منہ پھیر کر اماں جعفر کی طرف دیکھا جو ایک مرتبہ پھر کیپٹن اباب کے

انداز اپنا چکا تھا اور سندھ ساگر کو اپنی نظروں سے چھان رہا تھا۔

جیسے منہ موڑنے کے باوجود وہ مورتی اس کی پشت سے آگئی ہو۔ اس کی ایک چھاتی اس کے ماس کو چھوتی ہو اور دوسری کا خلا اسے بے چین کرتا ہو کہ کسی طرح وہ بھی بھر جائے اور اس کے ساتھ آن لگے۔ اس کا پائے تو صرف پکھلی کے پاس تھا کہ وہ سلامت تھی۔ وہ عمر کے اس ادھیڑ بن تک پہنچتے ہوئے ترغیب اور کشش سے تقریباً بیگانہ رہا تھا۔ جان بوجھ کر اپنے آپ پر قابو رکھ کر نہیں بلکہ اس کے اندر یہ حس شروع سے ہی کم تھی۔ جن دنوں میں ہر شے نئی نویلی اور ٹھیکیلی اور ناتجربہ کار تھی اور اس کے دوست کسی ایک شخص کی جھلک دیکھ کر بھڑک جاتے تھے وہ بے اثر اور ٹھنڈا رہتا تھا اور اسے حیرت ہوتی تھی کہ نسوانی وجود میں وہ کیا ہے جو انہیں یکدم بے حال کر دیتا ہے۔ ان وقتوں میں اس کے بس سے باہر جو بدنی مجبوریات تھیں ان کی بھڑک شادی کے دو تین برسوں میں ہی بھج گئی اور وہ ان سلسلوں سے تقریباً بے نیاز ہو گیا۔ اور اب تو پت جھڑکی نشانیاں ظاہر ہو رہی تھیں۔ اور اس کے باوجود یہ جو مکمل مورتی تھی جان بوجھ کر اپنا جھکا اٹھائے اپنے بچے کو دودھ پلاتی ہوئی وہ اس کے اندر چھید ڈالتی تھی۔

اس نے اسے پہلے بھی کہیں تو دیکھا تھا۔

مورتی کی صورت میں نہیں۔ کہیں اور۔ پر کہاں۔ شاید یہ ان پانیوں کے علم میں تھا جو اس کشتی کو سہارتے اسے آگے لے جاتے تھے۔

وہ ایک اور ریتلے ٹاپو سے کھیتے ہوئے گزرے۔۔۔ ریت لٹکتی اور ویران تھی۔

جعفر نے پانیوں کو چھانٹی نظروں کو الگ کیا اور مڑ کر کہنے لگا ”سائیں آپ کے آنے میں دیر ہو گئی ہے۔ کوئیں وداغ ہو گئی ہیں۔ یہ ٹاپو ان سے بھرا رہتا تھا۔ آپ ریت کو تو دیکھو پتہ چلتا ہے کہ یہ بھرا ہوا تھا۔“

ٹاپو بہت نزدیک تھا۔ کشتی اس کے کناروں سے چھوٹی لگتی آگے ہوتی تھی اور شفاف دھوپ میں دکھائی دیتا تھا کہ وہاں جو ریت ہے ان چھوٹی نہیں ہے۔ اس پر پنچوں کے نشان ثبت ہیں۔ جیسے اجرک کے کپڑے پر جا بجا چھاپے لگے ہوں۔ کوئیں کے بھار سے وہ نشان اتنے گہرے تھے کہ ہوا انہیں پوری طرح بھر نہیں سکی تھی اور ریت کے سپاٹ چہرے پر دھوپ انہیں نمایاں کرتی تھی۔۔۔

”کو نہیں دلاں ہو گئی ہیں سائیں..“ جعفر کی آواز میں ہر ایک کو نچ کا جواں پو پر اتری تھی، کچھ تھا ”ادھر سے اڑ کر وہ کو نچ دشت کو جاتی ہیں اور پھر واپس ہو جاتی ہیں جدھر ان کے گھر اور گھونسے ہوتے ہیں۔“

”کدھر؟“

”اپنے وطنوں کو لو مٹی ہیں سائیں.. ادھر تو مہمان ہوتی ہیں.. پر جب آتی ہیں تو کو نچ دشت کو ایسے بھرتی ہیں کہ زمین دکھائی نہیں دیتی.. لگتا ہے پوری کائنات میں صرف کو نچیں ہیں جو کر لاتی ہیں اور کھلاتی ہیں.. ان کی چو نچیں اور پر ہیں اور ان کے پنچے ہیں اور ان کا ہجوم زمین پر بچھنے کے لیے آیا ہے..“

کو نچ دشت تو دیر ان تھا.. وہاں کوہ سلیمان کے دامن تک ایک بھی کو نچ نہ تھی.. کو نچ دشت.. دلو رائے کے گمنام اور پر شکوہ کھنڈر.. جہاں سے برمانی کو نچیدہ بارشوں کے بعد ٹھیکریوں میں سے ظاہر ہوتی صرف ایک چھاتی والی جدید میٹرو ڈو واز نیلی لمبی آنکھوں والی مورتی ملی تھی.. جام پور.. اور ہڑپہ کی گندم پیسنے والی چکیوں کے زمانوں کی بستی داجل سے پرے.... برمانی اسے کوہ سلمان کے دامن تک ہڑند قلعہ کے باہت دکھانے کے لیے لے گیا تھا..

سورج کا سنہری رتھ کوہ سلمان کے عقب میں اتر چکا تھا.. ڈھلتی شام میں اس سلسلہ کوہ میں کاہارے کی دراز چٹانوں کے اندر تک جاتی تھی.. اور وہاں سے بلوچستان تک جانکتی تھی.. اسی نام کی.. کاہارود کی بھی اپنے پائوں کو سنبھالتی یہاں سے ظاہر ہوتی تھی.. اسی درے کے قریب... آس پاس دور دور تک صرف خشک اور بے آباد چٹانیں تھیں لیکن اس درے کے دروازے میں کھجوروں کے جھنڈے تھے جہاں مدتوں پہلے قافلے ٹھہرتے تھے..

ہڑند کے شکتہ داخلے کے باہر ایک مکان میں ایک لائین روشن تھی.. دروازے کے اندر داخل ہونے پر نہ کوئی شیش محل تھے اور نہ کوئی دیوان خاص.. نام کی اترتی سیاہی میں تاحہ نظر ملے ٹھیکریاں اور ایسے کھنڈر تھے جن کی تاریخ کی کڑیاں ابھرنے نہیں جڑ سکیں.. مقامی روایتیں تھیں، سکندر اعظم کے کسی ثبوت کے بغیر قصے تھے... ہند کا شہر.. مونہجو ڈارو کا بھائی تھا یا اس سے بھی قدیم کوئی بستی تھی یہ کوئی نہیں جانتا۔

اسے ہزند کی کڑیاں گم ہو جانے کا قلق نہ تھا۔
لیکن اس کے راستے میں پڑتے کوئچ دشت کی ویرانی نے اسے بے گھر اور بے آسرا
کر دیا۔

ہکچی اور حالیہ بارشوں کی زد میں آکر کچھ بھری سڑک۔ جس پر شام کے خوف
میں ان کی دھواں دیتی بار بار رکتی اور ول کو روکتی کہ اگر یہاں رات ہو گئی تو کیا ہو گیا۔ وہ جیپ
ایک ویران جہان میں بچکولے کھاتی جاتی تھی جب برمانی نے دائیں جانب اشارہ کر کے کہا
”سائیں یہی کوئچ دشت ہے۔“

جیپ سے پرے کائنات کے آخر تک اور شاید اس سے بھی پرے ایک ویرانہ جاتا
تھا۔ اور اس سے بھی پرے تصور اور خیال کی حدوں سے آگے وہ دشت وہ ویرانہ جاتا تھا جو
کوئی موسم یا زمانے ایسے تھے جن میں یہ کونجوں سے بھر جاتا تھا۔
اور جب ہزند کی مسافت کے راستے میں یہ دشت آیا تو ویران نظر آیا اور وہاں
ایک بھی کونج نہ تھی۔

یہ سروسوتی کی مانند خشک ہو چکا تھا۔
لیکن سروسوتی کی پاروشنی اب سندھ کے کناروں پر آکر بس پچی تھی اور اب اپنا تھکا
میچے نہیں کرتی تھی تاکہ وہ دیکھ لے کہ وہ ابھی تک سالم ہے۔ ہزاروں برس گزرنے کے
باوجود اس کی ایک چھاتی دُورائے کے کھنڈروں میں سے ظاہر ہونے والی مورتی کی مانند
اکھڑی نہیں قائم ہے اور اس بچے کو دودھ پلاتی ہے جو سروسوتی کی خشک ریت پر پیاس سے
سکڑتے بدنوں کے ملاپ کا شریک تھا۔

سومرو کے بیج سے پھوٹا تھا۔

سروسوتی خشک ہو چکا تھا۔

راوی خشک ہو رہا تھا۔

.... اور سندھ نے ابھی خشک ہونا تھا۔

دولہا دولہن اپنے کمرے میں جا چکے تھے۔۔۔
 سائینڈ ٹیبل کالیپ ابھی تک روشن تھا۔ دیواروں پر تازہ پینٹ تھا اور وہ شینڈ میں
 سے نکلنے والی ہلکی روشنی کو گیلاہٹ کی وجہ سے جذب نہیں کرتا تھا بلکہ اسے دوچند کر کے
 کمرے کی ہر شے کو نمایاں کرتا تھا۔۔۔

”لیپ آف کر دو بھی۔۔۔“ مرزا صاحب ناگواری اور تھکن میں بڑبڑائے
 آنکھیں کھولیں جو تھکاوٹ میں بوجھل اور پڑمردہ تھیں اور ان کے چہرے کی نسبت کہیں
 زیادہ بوڑھی اور بے جان لگتی تھیں، کر دٹ بدل کر اپنے برابر میں چھت کو گھورتی غلافی
 آنکھوں پر ایک غصیلی اور شکایت آمیز نظر ڈالی ”سو جاؤ۔۔۔ صبح ویسے کی تیاری کرنی ہے۔“
 اس کی نیم سنہری غلافی آنکھیں کھلی تھیں اور چھت کے اس حصے کو دیکھے جارہی
 تھیں جس پر پینٹ کا فائل کوٹ ہونے سے رہ گیا تھا۔ اور وہاں ہلکے گلابی رنگ کا ایک بیچ باقی
 تھا جو چھت کے بقیہ حصے سے بالکل الگ نظر آ رہا تھا۔ دن کی روشنی میں وہ نامعلوم رہا تھا اور
 اسے نظر نہیں آیا تھا ورنہ وہ پینٹ کرنے والے کو ڈانٹ ڈپٹ کرتی۔ اب یوں چت لیئے
 ہوئے لیپ شینڈ کی بالائی گولائی میں سے ایک خاص زاویے پر نکلنے والی برابر است روشنی میں
 وہ صاف دکھائی دے رہا تھا اور اسے الجھن ہو رہی تھی۔ اگرچہ ایمر جنسی میں پورے گھر کو
 رینوویٹ اور پینٹ کرنے کے دوران اس قسم کی چھوٹی موٹی خامیاں تو رہ ہی جاتی ہیں لیکن
 پھر بھی اسے الجھن ہو رہی تھی اور وہ اس بیچ پر سے نظریں نہیں ہٹا سکتی تھی اسے گھورے چلی
 جاتی تھی۔ کیا فرید کے کمرے کی چھت کا بھی کوئی حصہ اسی طور دوبارہ پینٹ ہونے سے رہ گیا
 تھا۔ اگر ایسا ہوا تھا تو فرید تو اسے نہیں دیکھتا ہو گا اس کی دولہن دیکھتی ہو گی کیونکہ شادی کی پہلی

رات تو دلہن کے نصیب میں ان لمحوں میں صرف چھت کو دیکھنا ہی ہوتا ہے جو بے چارگی اور خیالی تماشوں کی نا آسودگی کے آنسوؤں میں دھندلی نظر آتی ہے۔

وہ اس لمحے کیا کر رہے ہوں گے؟ اس کا دل یکدم حسد اور جلن کی منہی میں بھیپنا جانے لگا اور اس نے منہ کھول کر ایک لمبا سانس لیا۔ وہ اپنی پہلی رات کا اس رات سے موازنہ کرنے لگی اور اس کا ذہن سنگٹنے لگا۔ شٹ اپ یو بچ۔ شٹ اپ۔ اس نے اپنے آپ کو ڈانٹا۔ آریو جلیس؟ یس آئی ایم۔ بچ نے غراتے ہوئے کہا۔ ہاں میں ہوں۔ بیٹے محبوب ہوتے ہیں اور وہ ایک ہی شب میں تمہاری عمر بھر کی مامتا اور محبت فراموش کر دیتے ہیں۔ صرف ایک اجنبی بچ کی خاطر۔

شٹ اپ۔ اس نے پھر اپنے آپ کو سرزنش کی اور اپنے آپ کو پر سکون کرنے کے لیے اور اپنی کمینگی سے توجہ ہٹانے کے لیے زیر لب وہ تسبیح دوہرانے لگی جو زندگی بھر دوسروں کے خاوندوں کو تاکنے اور انہیں زیر کرنے والی مسز آفریدی نے توبہ تاب ہو کر اپنے گھر میں درس کا آغاز کرنے کے بعد اسے بتائی تھی۔ لیکن اس کا دھیان بار بار فرید کے کمرے کی چھت کی جانب جاتا تھا اور اس پر نظریں جمائے دو لہن کی جانب جاتا تھا۔

لیمپ کے نیچے تپائی پر کارک کے بنے ہوئے میٹ پر پانی کا گلاس دھرا تھا۔ بہت دنوں بعد آج شادی کے ہنگامے میں جب کہ مہمانوں کو خوش آمدید کہتے کہتے اس کی باجیس پتھر اچکی تھی 'نانگوں میں ٹیمیں اٹھ رہی تھیں' بھاری برڈ کیڈ کے لباس کے بوجھ سے اس کے کندھے دکھنے کو آئے تھے اور کمر کے گرد جہاں اس نے لہنگے کو کسایا تھا ابھی تک ازار بند کی گرفت ماس میں کھجی ہوئی تھی 'اس نے اپنی گولیوں اور کیپسول کو فراموش کر دیا تھا۔ وہ اس کے ذہن میں تو تھیں لیکن موقع ہی نہیں ملا تھا۔ اگر ایک دن کا ناغہ ہو جائے تو کیا فرق پڑتا ہے۔ اگرچہ جو آنے کو ہے اسے کوئی فرق نہیں پڑتا۔ اس نے چھت سے نظریں ہٹائیں اور دونوں کہنیاں نوم میں نکا کر اٹھی اور کبل پرے کر کے بیٹھ گئی مگر اس احتیاط کے ساتھ کہ خزانے لیتے مرزا صاحب ڈبل بلیٹک کے ذرا سے کھسکنے کو محسوس نہ کریں۔

اس کا ہینڈ بیگ تپائی کے نچلے حصے میں تھا۔ وہ جھکی اور آہستہ سے اس کے سٹریپ پر انگلیاں جما کر اسے اٹھا لیا۔ بیگ میں درجنوں لفافے فٹھے ہوئے تھے جن میں فرید کی

سلامیاں تھیں... ہر لفافے پر جلی حروف میں کسی رشتے دار کسی دوست کسی سہیلی کا نام تھا اور اس کے اندر کرنسی نوٹ کے ساتھ بھی یقیناً ان کا کارڈ منسلک کیا ہوا تھا تاکہ یہ پوری طرح عیاں ہو جائے کہ یہ قرض کس نے اتارا ہے یا کون ہے جس نے آئندہ کے لیے اپنے بیٹے یا بیٹی کے لیے یہ رقم انوسٹ کی ہے.. اس نے ان لفافوں میں سے بڑی مشکل سے دو ایبوں کے پتے اور بوتلیں تلاش کیں، پھر خوراک کے مطابق انہیں نکال کر اپنی ہتھیلی پر سجایا اور ایک گہرا سانس لے کر انہیں پھاٹکا اور گلاس اٹھا کر پانی کا ایک گال پھلادینے والا بڑا گھونٹ بھرا.. اگرچہ گولیاں اور کیپسول حلق میں سے اتر گئے لیکن اس کے باوجود یوں محسوس ہوتا تھا جیسے وہ ابھی وہیں اٹکے ہوئے ہیں اور اس نے متعدد گھونٹ لے کر گلاس کو خالی کر دیا..

مرزا صاحب کا منہ کھلا ہوا تھا اور اگر ان کی ناک میں سے ایک خرخرہٹ تھراتی ہوئی باہر آتی سنائی نہ دیتی اور ان کی ناک کے متعدد بال بار بار اٹھتے نظر نہ آتے تو وہ مردہ لگتے.. نیند ہر شخص کو بد صورت بنا دیتی ہے..

فون نمبر اس نے کئی ہفتے پہلے ہی حاصل کر لیا تھا.. اس روز جب وہ فرید کی شادی کی تاریخ مقرر کر کے گھر آئی تھی.. اسی روز.. اور اسے زبانی یاد تھا.. اتنی بارذہن میں دوہرا چکی تھی کہ اگر صرف سوچ سے ٹیلی فون کے نمبر دہتے جاتے تو اس کے گھر میں ٹیلی فون کی گھنٹی دن رات متواتر بجتی چلی جاتی..

وہ اپنی خوراک نگھنے کے بعد لیٹی نہیں، بیٹھی رہی، لیپ کی روشنی میں اس کی نیم سنہری، غلافی اور کشش میں بہتی ہوئی.. سیال اور پل بھر میں متغیر ہونے والی جاندار آنکھیں... پورے کمرے پر راج کرتی تھیں... ان کی زد میں آنے والی ہر شے... ٹیبل لیپ، گلاس، بک شیلف، بچوں کی فریم شدہ تصویریں، کرسٹل کے زیبائشی گھوڑے اور بادبانی کشتیاں اور جاپانی کمبل.. ہر شے سیال حالت میں بہنے لگتے تھے.. لیکن بچوں کو جہنم دینے سے اور مرزا صاحب کی بھنونا نہ جنسی زبردستیوں سے اس کا بدن بہت بگڑا تھا، ڈھیلا اور بد وضع ہوا تھا لیکن اس کی آنکھیں اس توڑ پھوڑ میں سلامت رہی تھیں.. ان پر وقت کا بہاؤ اور بے چاہت و باؤ اثر انداز نہیں ہو سکے تھے..

صرف اس کے پاؤں کمبل میں روپوش تھے.. انہیں سمیٹ کر وہ پلنگ سے اتری اور بیڈروم سلپر کے بغیر نگھنے پاؤں کمرے سے باہر آ گئی..

نہ چاہتے ہوئے بھی اس کی نظر فرید کے بیڈروم کے دروازے کے نچلے حصے پر گئی اور وہاں فرش کے چپس کو نمایاں کرتی ہلکی سی روشنی ابھی تک تھی۔

وہ دونوں کیا کر رہے ہیں... اس کے حسد نے پھر دوبائی دی اور پھر اس نے زیر لب بڑبڑا کر... شٹ اپ یو بیچ کہا اور لاؤنج میں آگئی۔

لاؤنج میں اندھیرا تھا۔ اور اس میں کوئی کناری کے لینگے اور غرارے تھے۔ سلک کی قمیصیں اور زیور تھے اور ڈائمنڈ میکلس اور بندے تھے جو تارکی میں بھی کہیں کہیں چمکتے تھے اور جنہیں نیند میں اترنے سے پیشتر اتارنے اور سنبھالنے کی زحمت کسی نے گوارہ نہ کی تھی۔ تھکے ہوئے بے سدھ لوگ صوفوں پر... قالین پر... کمبلوں پر گرم چادروں اور رضائیوں میں لپٹے گہری خوابیدگی کے عالم میں اپنے تن بدن کا ہوش نہ رکھتے تھے... البتہ قالین کا ایک حصہ خالی تھا کیونکہ وہاں دولہن نے پانی سے بھرا ہوا مٹکا توڑا تھا... مٹکے کی خشکیریاں بھیکے ہوئے قالین پر بکھری ہوئی تھیں... دولہا دولہن پر وارے گئے سفید چادروں کے دانے تارکی میں بھی فرش پر سفید اور بے حس و حرکت چیونٹیوں کی مانند دکھائی پڑتے تھے... وہ پلیٹ ابھی تک ایک تپائی پر دھری تھی اور اس کی سطح سے وہ شیرینی چٹنی ہوئی تھی جس میں سے ایک چمچہ کھیر کا دولہن نے اپنے منہ میں ڈالا تھا... جہیز کا سامان 'مہمانوں کے جوتے' مسلے ہوئے پھولوں کے ہار لگدستے، بچوں کے کھلونے اور سالن کے ڈونگے... اسے بار بار ٹھوکر لگتی اور وہ اندھیرے میں ہاتھ پھیلا کر سنبھلتی رک کر سامنے دیکھنے کی کوشش کرتی اور پھر اگلا قدم اٹھاتی۔

فرنج وندوز کے قریب 'لاؤنج کے آخر میں' ایک کونے میں 'نیلی فون ڈائریکٹریوں کی دبیز جلدوں کے اوپر سرخ رنگ کا نیلی فون پڑا تھا۔ اس کی گھنٹی کی آواز بند کر دی گئی تھی تاکہ مہمانوں کی نیند میں خلل نہ پڑے۔ اس نے ہاتھ بڑھا کر اسے گرفت میں لیا دوسرے ہاتھ سے اس کی کیبل کھینچ کر سمیٹی اور پھر اسے اٹھا کر لاؤنج کا دروازہ کھولا اور باہر برآمدے میں آگئی۔ وہ بے اختیار کپکپائی اور مشکل سے اپنے دانتوں کو کھٹکانے سے بچایا۔ نومبر کی رات میں جو سرد اور نوکیلی دھار تھی وہ اس کے تھکاوٹ بھرے بدن تک اس کے شب خوابی کے ہلکے لباس کو چیرتی پہنچی اور اس کے ڈھیلے ماس کو تاؤ میں لے آئی۔ گھر کے اندرون میں انسانی جسموں کی گرمی سے ایک آسائش کی کیفیت والا ہلکی حدت اور

سانسوں کا ایک موسم ٹھہرا ہوا تھا۔ لیکن باہر ایک ایسی سردیلی کاٹ تھی جس کے لیے وہ تیار نہ تھی۔۔۔ اس نے ایک مرتبہ پھر ٹیلی فون کی تار کو کھینچ کر اطمینان کیا اور پھر ہاتھ بڑھا کر اس رانگ چیئر کو ٹولا جو صبح سویرے اخبار پڑھنے کے لیے مرزا صاحب کی مرغوب بیٹھک تھی۔۔

برآمدے میں گھپ اندھیرا تھا۔ تمام روشنیاں بجھ چکی تھیں۔۔ درختوں اور جھاڑیوں میں سرشام جو کرسمس لائٹس ٹمٹماتی تھیں اور مہمانوں کی آنکھوں کو اپنی سجاوٹ سے خیرہ کرتی تھیں اب وہاں نہیں تھیں۔ بجلی کی سجاوٹ اور نمائش کرنے والے انہیں اتار کر لے جا چکے تھے۔۔

رانگ چیئر پر بیٹھ کر 'فون کو اپنی گود میں رکھ کر وہ نمبر کے بٹن دبائے گی۔۔ اور اسے وہ فون نمبر زبانی یاد تھا۔ جس شخص نے پوری زندگی اس آس میں بسر کی ہو کہ بالآخر جب وہ فارغ ہو گا تو کوئی ایک نمبر ڈائل کرے گا تو وہ اس نمبر کو کیسے بھول سکتا ہے۔ ابھی اس نے ایک ٹاپینا کی طرح بریل کے ابھرے ہوئے لمس تلے آئے ہوئے۔۔۔ صرف تین ہندسے دبائے تھے کہ اس کے بہت قریب میں۔۔ یکدم تاریک اور سکوت میں آتی ہوئی خاموشی میں ایک پھڑپھڑاہٹ سی ہوئی اور وہ ہڑبڑا کر اٹھ بیٹھی۔ ٹیلی فون اس کی گود سے پھسل کر فرش پر جا گر اور لاؤنج کے اندر سے کسی مہمان کی نیند میں بھیجی ہوئی آواز چوکی "کون ہے؟"

چونکا ابھی تک اس کے ہاتھ میں تھا اور ٹیلی فون فرش پر گرنے کا احتجاج کرنے کے بعد اب کہیں گہرے سکوت میں گم ہو چکا تھا۔ وہ ڈر گئی تھی۔۔ وہ ڈرنے والی عورت تھی۔۔ اسے اندھیرے سے۔۔ چھپکلیوں سے۔۔ چگاڈڑوں سے۔۔ اور مرزا صاحب سے ڈر آتا تھا۔ دم رو کے ہوئے اس کی غلافی آنکھیں مزید پھیل گئیں۔۔۔ برآمدے میں دھڑکنے والے بڑے گملوں میں سے ایک پر۔۔ جن میں انہی دنوں ڈبل پٹو نیا کے پودے لگائے گئے تھے ان میں سے ایک گملے کے کنارے ایک کبوتر براجمان تھا۔ اور وہ بھی اُس کی یکدم موجودگی سے انتہائی خوفزدہ ہوا تھا جتنی کہ وہ۔۔۔ اور وہی یکدم پھڑپھڑایا تھا۔

اس کے تنے ہوئے خوف کے مارے اعصاب سکون میں آ گئے۔۔

یہ عجیب سی رسم جانے ان کے رواجوں میں کہاں سے در آئی تھی کہ دو لمہن چوکھٹ میں قدم رکھے تو تیل ڈالنے کے علاوہ کبوتر چھوڑنے از حد ضروری ہیں۔ شادی بیاہ

کے موقعوں پر دیے بھی تھوڑا سا احمق اور بے دلیل ہو جانا خوشی کی نشانی ٹھہرتا ہے اور انسان اس قسم کے مشوروں کو قبول کرتا چلا جاتا ہے۔ اسے آج سویرے ہی یہ اطلاع دی گئی تھی کہ آنٹی دولہن کی آمد پر ہر صورت تین عدد کبوتر اس کی جانب اچھالنے ہیں، عام سلیٹی رنگ کے روشن دانوں میں بیٹھیں کرنے والے کبوتر نہیں، بلکہ چستکبرے اور چینی پنکھوں ایسی گھیرے دار دموں والے کبوتر... اگرچہ پہلے دو بیٹوں کی شادی پر اس قسم کی کوئی پابندی نہ تھی لیکن ہر زمانے میں شادی کی رسمیں کچھ اور سے اور ہوتی جاتی تھیں۔ وہ لوگ جو اپنی کاروں پر "کرش انڈیا" کے سنکر لگائے پھرتے تھے شادیوں پر تیل مہندی اور دیگر شگلن کرنا اپنا فرض سمجھتے تھے اور تازہ ترین ہندوستانی فلم میں دکھائے گئے شادی کے ملبوسات خصوصی طور پر تیار کرواتے تھے اور ان رواجوں کی ہو بہو نقل کرتے تھے جو ان فلموں میں کوہے چھنکائی اور ناف لرزاتی خواتین دو لہوا دلہن کے سامنے پر فارم کرتی تھیں... شاید یہ رسم بھی اوہر سے ہی آئی تھی اور وہ بحث نہ کر سکی کہ اس کے جواب میں یہی جواز پیش کیا جانا تھا کہ آنٹی خوشی کا موقع ہے۔ چنانچہ تین چستکبرے چینی پنکھوں ایسی دموں والے کبوتر بہت ضروری تھے۔

وہ شادی کے دیگر انتظامات اپنی بڑی بہنوں کے سپرد کر کے ذاتی طور پر برڈ مارکیٹ گئی تھی اور بڑی افراتفری میں گئی تھی۔ اور وہاں مسئلہ یہ آن پڑا کہ پوری مارکیٹ میں چستکبرے اور چینی پنکھوں ایسی دموں والے صرف دو کبوتر مل سکے اور اس نے یہ سوچ کر کہ کبوتر کی نسل سے کیا فرق پڑتا ہے مجبوراً ایک دیسی قسم کا وہی روشندانوں میں بسیرا کرنے والا سرمئی کبوتر خرید لیا تھا۔

یہ وہی دیسی کبوتر تھا جو دلہن کے گھونگھٹ پر سے پرواز کر جانے کی بجائے سب کی نظروں سے اوجھل ہو کر یہاں پٹو نیا کے بڑے گمبلے پر آ بیٹھا تھا اور ابھی تک بیٹھا ہوا تھا اور اسی نے اپنی یکدم پھڑپھڑاہٹ سے اسے ڈرا دیا تھا۔ اپنی اس بد تمیزی کی معذرت میں وہ اب ہولے ہولے غٹر غوٹ غٹر غوٹ کر کے شرمندگی کا اظہار کر رہا تھا۔

اس نے ایک طویل سانس اپنے تھکے ہوئے پھپھروں میں اتارا اور پھر جھک کر نیلی فون اٹھالیا۔ رانگ چیئر پر بیٹھ کر اس نے ہنوں کو اپنی پوروں سے آہستہ آہستہ چھوتے ہوئے وہی نمبر مکمل کیا۔

آخری ہندسہ دہاتے ہی دوسری جانب گھٹنی بجنے کی آواز آئی تو اس نے اطمینان کا سانس لیا اور کرسی کی پشت سے ٹیک لگا کر اسے ذرا سا جھلایا اور انتظار کرنے لگی۔۔۔
کبوتر نے ایک آخری غمخوئی کی اور صورت حال سے مفاہمت کر لی۔۔۔

خاور کے بونوں پر قبرستان کی دھول کی باریک تہہ تھی۔۔۔
اپنے تھکے ہوئے دھتے پاؤں کو ان میں سے نکالتے ہوئے اس نے دھول پر انگلی پھیری۔۔۔ ان ذروں میں۔۔۔ اس نے ہتھیلی پلٹ کر دھول سے انی پوروں کو دیکھا۔۔۔ ان ذروں میں جانے کیا صورتیں تھیں جو پنہاں تھیں۔۔۔ ہر ذرے میں کوئی نہ کوئی صورت تھی۔۔۔
اس کا کھانا ٹیبل پر لگا تھا اور بشیر اپنا یہ فرض پورا کر کے اپنے کواٹر میں۔۔۔ اپنی نو بیاہتا دوسری بیوی کے پاس جا چکا تھا اپنا وہ فرض پورا کرنے۔۔۔
نئی دیرین ابھی تک۔۔۔ رات کے اس پہر بھی آن تھا اور اس پر کوئی ٹینک والا شخص موجود حکمرانوں کو پیغمبری کی قربت میں لے جا رہا تھا اور اس کے چہرے پر ایک مکار اور پر تکبر نقدس تھا۔۔۔

ظاہرہ کی موت سر شام ہوئی تھی اور اصولاً اسے کل صبح کسی وقت دفنانا چاہئے تھا لیکن میت انتظار کی محتمل نہیں ہو سکتی تھی۔۔۔ اسی لیے اسے فوری طور پر رات میں ہی دفن کر دیا گیا۔۔۔ وہ ابھی ظاہرہ کو ہی مٹی میں دبا کر آ رہا تھا۔۔۔ بلکہ اسے کدالوں کی مدد سے دفن کرنے والے تو پیشہ ور گورکن تھے اور وہ صرف ایک جانب کھڑا۔۔۔ جب کہ بہتر تصویر کی آرزو کرنے والے بے شمار اہم لوگ اسے دھکیل کر قبر کے کناروں پر جانقینات ہوئے تھے وہ ایک جانب کھڑا۔۔۔ دیکھتا رہا تھا کہ ایک پر بہار اور کوئل بدن کو کیسے مٹی کے سپرد کر دیا جاتا ہے۔۔۔ اور کیسے گیس کے ہنڈولوں کی روشنی میں لوگ آکٹاہٹ سے پہلو بدلتے ہیں اور قبر کے مکمل ہونے کا انتظار کرتے ہیں تاکہ وہ اپنے حصے کی مٹی بھر مٹی ذخیر پر پھینک کر فارغ ہوں اور گھروں کو لوٹیں۔۔۔

ایک دھان پانی گوری چینی اور باریک ہنسی ہوئی آنکھوں والی لڑکی۔۔۔ ظاہرہ۔۔۔ ایک پر اثر اور اپنی موجودگی سکریں پر ثابت کر دینے والی اداکارہ۔۔۔ اس میں تھوڑا سا فلمی رنگ تھا جو ٹیلی ویژن پر چلتا نہیں لیکن اس کے باوجود اس کی ظاہری معصومیت دل کو بھلی

لگتی تھی.. اس کی سب سے بڑی خصوصیت اس کا بے اختیار اور بے مثل رونادھونا تھا.. وہ الیہ مناظر میں توروتی ہی تھی لیکن خوشی کے موقعوں پر بھی دھواں دار روتی ہوئی ہنستی تھی اور مسرت کو الیے کی قربت میں لے جا کر ایک نیا انداز دیتی تھی.. اور وہ روتی ہوئی اچھی لگتی تھی۔

اگر ٹیلی ویژن کے لیے کوئی کھیل لکھتے ہوئے اسے پروڈیوسر یہ اطلاع دے دیتا تھا کہ فلاں کردار کے لیے میں نے طاہرہ کو منتخب کیا ہے تو وہ اس کی آسائش کے لیے خاص طور پر ایسے منظر تحریر کرتا تھا جن میں وہ دل کھول کر آسانی سے آنسو بہا سکتی تھی..

وہ ہمیشہ اسے ”منی مدھو بالا“ کہتا اور وہ منہ بنا کر ذرا نخریلی ہو کر روٹھنے کے انداز میں کہتی ”خاور صاحب... آپ مجھے منی کیوں کہتے ہیں.. کیا صرف مدھو بالا کافی نہیں ہے؟“ ”بھئی اس لیے کہ مدھو بالا تو پٹھانی تھی.. ہڈ پیر کی مضبوط اور ذرا فراخ.. اور تم ذرا دھان پان اور مختصر ہو.. اس کا منی ایڈیشن.. نو آفنس..“

آخری بار وہ اسے تب ملی تھی جب وہ ٹیلی ویژن سٹیشن کے صدر دروازے کے باہر سیڑھیوں پر بیٹھا دھوپ تاپ رہا تھا اور وہ کسی ذرا سے میں شوٹنگ کے وقفے کے دوران باہر آکر اس کے برابر میں آ بیٹھی تھی.... وہ ٹھیک نہیں لگتی تھی.. اسے دیکھ کر خاور کو کچھ ملال سا ہوا.. میک اپ کے باوجود اس کے چہرے پر رونق نہیں تھی اور وہ پھولا ہوا سا لگتا تھا.. وہ پہلے سے بھی دہلی ہو چکی تھی..

”خاور جی.. آپ نے آج تک جتنی لڑکیاں دیکھی ہیں.. کیا میں ان سب سے زیادہ خوبصورت نہیں ہوں..“ اس نے بڑی سنجیدگی سے یہ سوال پوچھا تھا۔

دسمبر کی دھوپ میں اس کے چہرے کی زردی میک اپ کی تہوں میں سے پھوٹتی تھی اور وہ ہر بار جب سانس لیتی تھی تو اسے کھینچ کر لیتی تھی..

”صرف ایک کے سوا.. تم سب سے زیادہ خوبصورت اور پرکشش لڑکی ہو“ اس نے ہنستے ہوئے کہا تھا..

”اور وہ ایک کون ہے؟“ اس نے باقاعدہ براہمنالیا ”کون ہے؟“

”میں ابھی اس سے نہیں ملا..“ اس نے پھر ہنس کر کہا..

”میں جیت گئی.. میں جیت گئی..“ اس نے خاور کا ہاتھ اپنی مٹھی میں لے کر دسمبر

کی دھوپ میں بلند کر دیا اور بچوں کی طرح نعرے لگانے لگی۔

پھر اخباروں میں اس کی بیماری کی خبریں تواتر سے آنے لگیں۔

کاہلیکس کے ہسپتال کے ایک پرائیویٹ کمرے میں.. ایک عام سے کمرے میں جس میں فیٹائل کی تیز بو تھی اور جس کی کھڑکی کے باہر کوڑے کے ڈرم تھے جن میں غلیظ پٹیاں اور مریضوں کے اندر سے برآمد ہونے والی رسولیاں اور آپریشن کے ذریعے بدن سے الگ کر دیئے جانے والے بدن کے کچھ حصے تھے اور ان پر ہمہ وقت دو تین موٹی موٹی بلیاں اپنی شکم پری کے بعد پٹوں سے مونچھیں سنوارتی تھیں اور کبھی کبھار کھڑکی کے اندر اس بستر کی جانب آنکھیں کرتی تھیں جس پر طاہرہ لیٹی تھی.. اگرچہ اس کا چہرہ بے روح ہو جانے کے باوجود وہی تھا لیکن اس کا بدن نہ تھا.. اس کا پیٹ بے طرح پھولا ہوا تھا اور اس پر چادر کھسکتی تھی اور وہ اپنے پاؤں بھی نہیں دیکھ سکتی تھی.. اس کی آنکھوں اور پاؤں کے درمیان ایک گنبد ابھرا ہوا تھا جو کبھی اس کا ستواں پیٹ ہوا کرتا تھا.. اور اس کی آنکھیں بار بار ناتوانی سے بند ہوتی تھیں... بستر کی پائنتی کے سامنے دیوار کے ساتھ ایک مستطیل میز تھی جس پر پھولوں کے درجنوں گلدستے دھرے تھے لیکن وہ انہیں دیکھ نہیں سکتی تھی کہ اس کا پھولا ہوا پیٹ حائل ہوتا تھا..

سرہانے کے ساتھ ایک تپائی پر اپنے عہد کی ایک پرکشش اور مضبوط الماس اور اپنے آپ میں کھوکھلا کاری کرنے والی نیلی ویشن کی اداکارہ... سیکنہ بانو اس کا ہاتھ تھا سے ہوئے نہایت رنجیدہ اور مغموم حالت میں از حد پریشان کہہ رہی تھی ”طاہرہ.. تم اچھی ہو جاؤ گی.. میں نے ابھی ڈاکٹروں سے بات کی ہے.. وہ کہتے ہیں کینسر لا علاج مرض نہیں رہا.. وہ تمہاری اداکاری کے شیدائی ہیں، تمہیں مرنے نہیں دیں گے.. تم اچھی ہو جاؤ گی اور پھر.. ہم دونوں ایک زبردست ڈرامے میں کام کریں گی..“

کمرے کا دروازہ کھلا...

برآمدے میں بیٹھا بوڑھا وارڈ بوائے طاہرہ بی بی کے کمرے میں ہر کسی کو آنے نہیں دیتا تھا..

اس لیے جو بھی آتا تھا وہ ایسا ہوتا تھا جسے دیکھ کر وارڈ بوائے پہچان جاتا تھا اور متاثر ہو جاتا تھا اور کھڑے ہو کر دروازہ کھولتا تھا..

کمرے کا دروازہ کھلا اور ایک ہی بہت ہی فکر مند اور گھبراہٹ ہوئی اور بیٹھی ہوئی آواز والی قدرے عمر رسیدہ اداکارہ نجمہ گیلانی داخل ہوئی اور روتی ہوئی طاہرہ کا دوسرا ہاتھ تھام کر ہچکیاں لیتے ہوئے بولی ”جان تم فکر نہ کرو... میں نے ابھی میڈیکل سپرنٹنڈنٹ سے بات کی ہے... تمہیں کوئی خطرہ نہیں ہے جان... حوصلہ کرو... تم تندرست ہو جاؤ گی اور پھر ہم دونوں... اس کی نگاہ کھڑکی کے قریب کرسی پر سر جھکائے خاور تک گئی ”اور پھر ہم دونوں خاور صاحب کے لکھے ہوئے ڈرامے میں کام کریں گی... تم اچھی ہو جاؤ گی...“

طاہرہ کا دوسرا ہاتھ تھامے ہوئے سکیںہ بانو نے یہ سنا تو اس کا پارہ یکدم چڑھ گیا ”تم کس کھاتے میں ہو... پر وڈیوسروں کی چالوسیوں کر کے اور ان کے ہاتھ چوم چوم کر تو تم کاسٹ ہوتی ہو... میں تمہیں نہیں جانتی... طاہرہ کے ساتھ میں کام کروں گی...“

نجمہ گیلانی ٹھڈے مزاج کی اور پھونک پھونک کر قدم رکھنے والی عورت تھی اس نے آواز بلند نہیں کی... طاہرہ کا ہاتھ تھامے رکھا اور کہا ”بانو میرا منہ نہ کھلاؤ... تمہارے فلیٹ میں جو آمدورفت ہوتی ہے اس سے میں بخوبی واقف ہوں... تم اتنی بھی مضبوط الحواس نہیں ہو جتنی بنتی ہو...“

بانو طاہرہ کا ہاتھ جھٹک کر کھڑکی ہو گئی ”تمہارے پاس کچھ ہو تو تمہارے فلیٹ میں بھی آمدورفت ہو... طاہرہ کے ساتھ صرف میں کام کروں گی... کیوں طاہرہ؟“

طاہرہ کسی اور کمرے کسی اور سیارے میں تھی... اس کی آنکھیں بار بار بند ہوتی تھیں اور جب کھلتی تھیں تو اس کے سامنے اس کا پھولا ہوا پیٹ آتا تھا جس کے پار اس کے پاؤں تھے اور مستطیل میز پر بچے گلدستے تھے جن کے پھول اسے نظر نہ آتے تھے...

کھڑکی کے باہر کوڑے کے ڈرم پر بیٹھی ہوئی بلیاں کسی مریض کے پیٹ میں سے برآمد کردہ ایک لمبی آنت کو نہایت رغبت سے کھا رہی تھیں... انہیں اس سے غرض نہ تھی کہ وہ مریض جانبر ہوا ہے یا نہیں... نجمہ نے طاہرہ کے رخساروں پر ایک تھپکی دی... اس کے رخسار حنوط شدہ لگتے تھے ”کیوں جان... تم میرے ساتھ کام کرو گی ناں...“

اس کے بعد ایک عجیب تماشا شروع ہو گیا... بانو اور نجمہ باقاعدہ دست و گریباں ہونے کو آئیں اور خاور کو مجبوراً ان کے درمیان آنا پڑا... انہیں الگ کرنا پڑا... اسے یاد تھا کہ اس لمحے طاہرہ کے ہارک اور زرد ہونٹوں پر ایک مسکراہٹ

آئی.. اس کی آنکھوں میں کوئی آنسو نہ تھا..

کمرے سے باہر جاتے ہوئے بانو اور نجمہ کی طبیعت میں ٹھہراؤ آگیا اور انہوں نے باہر کھڑے گدھ اخبار نویسوں کے سامنے آبدیدہ ہو کر کہا... یہ ایک ذاتی المیہ ہے.. لیکن آپ لوگ اگر رپورٹ کرنا چاہتے ہیں تو کر دیں.. کہ ہم طاہرہ کی بیمار پرسی کرنے کے لیے آئی تھیں.. اور ہمیں بہت دکھ ہے.. بہت ہی رنج ہے کہ وہ مر رہی ہے.. ہم تصویر نہیں اتروائیں گی..“

طاہرہ اگلے روز مر گئی..

آج اس کے جنازے پر ایک عجیب انکشاف ہوا.. پچھلے وقتوں کی جو تصویریں ان دنوں اخباروں کے خصوصی ایڈشن میں شائع ہوتی تھیں کہ فلاں صاحب.. اور فلاں سیاسی شخصیت.. اور فلاں تحریک کے نامور کارکن... فلاں کی تدفین کے موقع پر سوگوار کھڑے ہیں تو ان تصویروں کا ماخذ کیا ہوتا تھا..

طاہرہ کے جنازے پر بیشتر جانے پہچانے لوگ جو چارپائی کو کندھا دیتے تھے آنکھیں کھلی رکھتے تھے اور دھیان میں رہتے تھے کہ پریس فوٹو گرافر کس جانب کیمرے سیدھے کرتے ہیں اور پھر اس جانب ایک سوگوار شکل کے ساتھ کندھا دیتے تھے..

جب اسے گئی رات دفن کیا جا رہا تھا تو تمام اہم لوگ.. اداکار.. ادیب.. سیاستدان اور دیگر معززین... قبر کے اس کنارے پر کھڑے تھے جس کے مقابل میں پریس فوٹو گرافر اپنے کیمرے درست کرتے تھے اور جب طاہرہ کی چارپائی کو اس کے جسد سے جدا کر کے اسے قبر کے ڈھیر پر رکھا گیا اور اس کی لاش کو نیچے اتارا جانے لگا تو کیمرہ مین ایک بہتر زاویے کے لیے یکدم اس کنارے سے دوسری جانب چلے گئے تو سوگواروں میں ایک ہڑبونگ سی مچ گئی اور وہ فوراً دھڑکا کھڑے ہوئے جہاں سے تصویر اتر سکتی تھی..

خاور کے بونوں پر قبرستان کی دھول کی باریک تہہ تھی..

ود اپنے جھکے ہوئے پاؤں بونوں میں سے نکال رہا تھا..

اپنی پوروں پر جے ذروں میں پنہاں ہو گئی صورتوں کو دیکھ رہا تھا.. اور ان بلیوں کی یادداشت اس کے ذہن سے غراتی دانت کچکچاتی محو نہ ہوتی تھی جو طاہرہ کے کمرے کی کھڑکی سے باہر کوڑے کے ڈرم پر بیٹھی شاید ایک آنت کو اور شاید ایک منقطع زندگی کے لو تھڑے کو

آپس میں جھنجھوڑ رہی تھیں جب گھر کے سنانے میں یکدم نیلی فون کی گھنٹی مسلسل بجنے لگی....
چونگا اٹھانے سے پیشتر اس نے جلدی سے اپنی دھول بھری پوروں کو صوفے کے
کپڑے پر رگڑ کر صاف کیا اور پھر نہایت بے دلی سے اسے اٹھایا اور صرف ”جی..“ کہا..
”خاور؟“

”جی میں بول رہا ہوں..“

جواب میں کچھ نہ آیا.. لیکن جو کوئی بھی تھا اس کا منہ رسیور کے بہت قریب
تھا.. ایک مدھم سانس کی موجودگی سنائی دیتی تھی اور اس کے پس منظر میں ایک پھڑپھڑاہٹ..
”کون ہے؟“

اسے واضح طور پر پھڑپھڑاہٹ کے ساتھ ایک غمرغموں قسم کی آواز بھی اگرچہ بہت
مدھم مگر سنائی دی..

”کون ہے؟“ اس نے پھر پوچھا اور چونکا کر یڈل پر رکھنے کو تھا کہ ادھر سے ایک اور
تھکاوٹ بھری آواز آئی ”تم کیسے ہو؟“ جیسے صدیوں سے جان پہچان ہوا ایسے کہ تم کیسے ہو...
”میں ٹھیک ہوں جی.. لیکن آپ کون بول رہی ہیں؟“
”مجھے آپ نہ کہو.. تم کہو..“

”لیکن آپ کون بول رہی ہیں؟“

”پاگل خانہ...“ آواز میں خوشی اور یقیناً ایک کبوتر کی غمرغموں تھی..
”اگر آپ یہ نہیں بتائیں گی کہ آپ کون ہیں... اپنا تعارف نہیں کروائیں گی تو
میں فون بند کر دوں گا..“

”تو میں دوبارہ کر لوں گی.. ابھی اور اسی وقت... سہ بارہ کر لوں گی... سو بار کر لوں
گی یہاں تک کہ تم فون بند کرتے کرتے تنگ آ جاؤ.. اس لیے فون بند نہ کرنا.. تم کیسے ہو؟“
”میں.. بہت تھکا ہوا ہوں.. آپ بتائیں کہ آپ کون ہیں.. میں فون کو ڈس
کونیکٹ بھی کر سکتا ہوں..“

اسے اس نوعیت کے فون آتے رہتے تھے..

میڈیا کا طلسم ایسا تھا جو راکھ کو بھی الاؤ کی شکل دے کر لوگوں کو فریب میں مبتلا
کر دیتا تھا اور وہ اس فریب کا شکار ہو کر اسی قسم کے فون کرتے تھے..